

दिनाङ्क :- 12.05.2026

प्रातः - 06:55

### पीएम-वडोदरा

पश्चिमैशियायाः सङ्घर्षः दशकस्य बृहत्तमेषु सङ्कटेषु अन्यतमः इति वर्णयन्, प्रधानमन्त्री नरेन्द्रमोदी राष्ट्रियसंसाधनेषु भारः न्यूनीकर्तुं नागरिकानाम् आह्वानम् अकरोत्। प्रधानमन्त्री हयः गुजरातस्य वडोदरा-नगरे सरदारधाम-छात्रावासस्य उद्घाटनानन्तरं जनसभां सम्बोधयन् आसीत्।

प्रधानमन्त्री नरेन्द्रमोदी प्रोक्तवान् यत्, केन्द्र-प्रशासनस्य निरन्तरप्रयासैः भारतं पश्चिम-एशिया-सङ्घर्षेण उत्पन्नस्य ऊर्जासङ्कटस्य प्रभाविरीत्या प्रबन्धनं करोति। प्रधानमन्त्री अवदत् यत् देशस्य जनेभ्यः अस्याः स्थितेः न्यूनतमः प्रभावः भवेत् इति सुनिश्चेतुं प्रशासनं निरन्तरं प्रयतमानः अस्ति इति। असौ एतदपि अवदत् यत् आगामि-एक-वर्षं यावत् तैलेन्धनानां संयमित-उपयोगः करणीयः। तेन अनपेक्षित-विदेशयात्राभ्यः दूरीकरणं, स्वर्ण-क्रयणे नियन्त्रणं तथा स्थानीय-वस्तूनां प्राधान्यं स्वीकर्तुं विशेषः आग्रहः कृतः, येन देशस्य अर्थव्यवस्था सुदृढा स्यात्।

### पीएम- पञ्चदेशयात्रा

प्रधानमन्त्री नरेन्द्रमोदी शुक्रवासरान् आरभ्य संयुक्तारबामीरात-नीदरलैण्ड-स्वीडन-नार्वे-इटली इत्येतेषां देशानां षड्दिवसीय-यात्रायां प्रस्थास्यति। स्वीय पञ्चदेशानां यात्रायाः प्रथमे चरणे श्रीमोदी शुक्रवासरे संयुक्तारबामीरातं सम्प्राप्स्यति, यत्र असौ राष्ट्रपतिना शेख-मोहम्मद-बिन-जायद-अल-नाहयान् इत्यनेन सह मेलनं करिष्यति। द्वौ नेतारौ द्विपाक्षिकविषयेषु, विशेषतया ऊर्जा-सहयोगे सहैव पारस्परिक-हितस्य क्षेत्रीय-अन्ताराष्ट्रिय-विषयेषु विचार-विनिमयं करिष्यतः। स्वीय यात्रायाः द्वितीये चरणे प्रधानमन्त्री शुक्रवासरे नीदरलैण्ड-देशं सम्प्राप्स्यति। सप्तदशाधिक-द्विसहस्रतमे वर्षे स्वान्तिमयात्रायाः अनन्तरं प्रधानमन्त्रिणः नीदरलैण्ड-देशस्य इयं द्वितीया यात्रा भविष्यति। यात्रायाः तृतीये चरणे श्रीमोदी रविवासरे स्वीडन-देशस्य गोथेनबर्ग-नगरं गमिष्यति। श्रीमोदी स्वीडन-देशस्य समकक्षेण उल्फ-क्रिस्टर्सन् इत्यनेन सह विभिन्नेषु विषयेषु द्विपाक्षिकवार्तां करिष्यति। विदेशमन्त्रालयः अवदत् यत्, प्रधानमन्त्रिणः आगामि-यात्रा सद्यः सम्पन्नस्य भारत-यूरोपीयसङ्घस्य मुक्त-व्यापार-सहमतेः दृष्ट्या विविधक्षेत्रेषु, विशेषतया व्यापार-निवेश-सम्बन्धेषु, यूरोपेन सह भारतस्य सहभागित्वम् इतोऽपि सुदृढं करिष्यति इति।

### असम-सीएम

भाजपादलस्य नेता हिमन्त-बिस्वा-सरमा इत्येषः अद्य चतुर्मुन्त्रिभिः सह असम-राज्यस्य मुख्यमन्त्रिरूपेण शपथवचनं ग्रहीष्यति। असमराज्ये तृतीयवारं एन्.डी.ए-प्रशासनं भविष्यति, यस्य नेतृत्वं सरमावर्यः निरन्तरं द्वितीयवारं मुख्यमन्त्रित्वेन करिष्यति। असौ संसूचितवान् यत् रामेश्वर-तेली, अतुल-बोरा, चरण-बोरो, अजन्ता-नियोग् चेत्येते अपि अद्य शपथं ग्रहीष्यन्ति। शपथग्रहण-समारोहः खानपारा-पशुवैद्यकीय-महाविद्यालयस्य प्राङ्गणे भविष्यति, यत्र सहस्रशः जनानां निवासार्थं विस्तृत-व्यवस्था क्रियते।

## आईपीएल

आईपीएल-इति क्रिकेट-प्रतिस्पर्धायां धर्मशाला इत्यत्र हिमाचलप्रदेश-क्रिकेट-एसोसिएशन-स्टेडियम इत्येतस्मिन् क्रीडाङ्गणे डेल्ही-कैपिटल्स्-दलेन पञ्जाबकिङ्ग्स्-दलं त्रि-स्तोभैः पराजितम्। अद्य अहमदाबादस्य नरेन्द्रमोदीक्रीडाङ्गणे गुजरात-टाइटनस्-दलं सनराइजर्स-हैदराबाद- दलं सम्मुखीकरिष्यति। इयं स्पर्धा सायं सार्धसप्तवादने प्रारप्स्यते।

॥ इति वार्ताः ॥